

Í fótafetum Jóannes Rasmussens:

# Breti kortleggur upphav Føroya

## FØROYA JARÐFRØÐI

Jan Müller

jan@sosialurin.fo

Millum mongu fólkinu á oljuráðstevnu í Norðurlandahúsinum í hesum døgum erisini bretin Simon Passey, og ørindi hansara eiga at hava serstakan áhuga fyri allar føroyingar. Hansara uppgáva hevur hesi seinastu árin verið at fylgja upp arbeiðinum hjá okkara egna jarðfrøðingi, Jóannes Rasmussen, sála, sum halgaði alt sítt lív til at kanna og kunna um upphav okkara, nær og hvussu Føroyar eru vornar til.

Nógv nýggj vitan er komin til vega, síðani Jóannes Rasmussen skrivaði stórverk sítt og sum hevur innivist í hvørjum tí einasta føroyska heimi. Og tað er hesa vitan, sum Simon Passey hevur savnað saman, og í góðum samstarvi við serfrøðingar innan jarðfrøði í útlandinum, hevur hann so sett út í kortið av nýggjum. Simon fer á oljuráðstevnu at hitta starvsfelagar og lurta eftir mongu áhuga-verdu fyrilestrum, sum m.a. fara at snúgv seg

um upphav Føroya so ella so. Ætlanin er at geva út eina nýggja bók um Føroya jarðfrøði vónandi í komandi ári. Bretski jarðfrøðingurin starvast dagliga á Jarðfeingi, har hann hevur fingið litið upp í hendi sera stóru men eisini spennandi uppgávuna at fylgja upp ella uppgradera vitan okkara um okkara egna land og uppruna tess.

Í sambandi við oljuráðstevnu verður eisini upplýst, at næsta heyst frá 29. Til 30. august verður stór ráðstevna til minnst um Jóannes Rasmussen, sála við heitinum "Jóannes Rasmussen Conference: Evolution of basaltic Provinces" Jóannes Rasmussen er faðin at føroysku jarðfrøðivísindini og var fyrsti føroyingur sum fekk útbúgving sum jarðfrøðingur frá lærda háskúlanum í Keypmannahavn. Saman við lærara sínum Arne Noe-Nygaard, professara kortlegði hann stóran part av føroysku undirgrundini. Mest kendur er hann fyri bók sína "Øldir og Upphav", sum hann eisini fekk M. A. Jacobsen



Simon Passey í heimligum umhvørvi, her stæddur á Føroya Nátturugripasavni, har framsýning er av upphavi Føroya

Mynd Jan Müller

virðislønina fyri. Hann var eisini upphavsmaðurin til føroysku stovnarnar, sum

tóku sær av jarðfrøðini. Nú hava tey á Jarðfeingi so sett út í kortið av nýggjum

og vilja við hesum fyrstu ráðstevnu av sínum slag verða við til at heiðra minni

um henda eina av okkara frægastu vísindamonnum.



Regin Hammer, føroyski umboðsmaðurin hjá DONG uttanfyri snotuligu hølini á Kongabrunni

Mynd Jan Müller

## Danska DONG á Kongabrunni

### OLJUBÚSTAÐUR

Jan Müller

jan@sosialurin.fo

Danska oljufelagið DONG hevur nú fingið nýggjan bústað og er adressan einki minni enn Kongabrugvin í Havn. Felagið, sum áður var í samtaki við Amerada Hess og helt til aðrastaðni í býnum, skal nú halda til í snotuligahvítabygninginum hjá Marstein, har Villejus fyrr helt til. Umframt DONG halda trý onnur oljufeløg til í bygninginum. Fyrst og fremst Atlantic Petroleum og harnæst Amerada Hess og Geysir. Í sambandi við at stór oljuráðstevna verður hildin

í Norðurlandahúsinum í hesum døgum varð skipað fyri móttøku í nýggju hølunum. Dong er eitt av teimum mest virknu oljufeløgnum á Atlantsmótinum. Felagið er m.a. við í oljuboringini á Brugdleiðini úti á landgrunninum. Ikki færri enn sjei umboð fyri Dong eru við á oljuráðstevnu teirra millum tvey av oddafólkunum, Søren Gath Hansen og Jan Terje Edvardsen. Føroyskur umboðsmaður hjá felagnum er Regin Hammer, sum eitt skifti arbeiðdi hjá Dong í Hørsholm uttanfyri Keypmannahavn.

## Nils Sørensen formaður í FOÍB



Nils Sørensen, nýggi formaðurin í FOÍB her saman við umboðum fyri fleiri oljufeløg uttanfyri hølini hjá ikki færri enn fyra oljufeløgum

Mynd Jan Müller

Áhugafelagið hjá oljufeløgnum, sum leita eftir olju á føroyska landgrunninum, FOÍB, Føroya Oljuindnaðar Bólkur, valdi á fundi í gjár nýggjan formann eftir Ben Arabo, sum herfyri flutti til London at arbeiða á høvuðsstøðini hjá amerikanska oljufelagnum Amerada Hess. Nýggi formaður er stjórin í Faroe Petroleum, Nils Sørensen.

Hann skal standa á odda fyri áhugafelagnum hjá teimum 13 oljufeløgnum, sum eru virkin á føroyska landgrunninum. Felagið skal tryggja áhugamálini hjá oljufeløgnum, soleiðis at tey standa sterkari yvir fyri almenninginum og myndugleikunum, hava tey nøkur ynski. Eisini skal felagið vera við til at kunna um teirra virksemi.